



زیتون - Guava

زمین (Soil):

ڪلرائي، وارياسي ۽ سمر واري زمين کان سواءِ ٻئي ڪنهن به قسم جي زمين ۾ زیتون لڳائي سگهجي ٿو. پر عام طور لتياسي زمين ۾ زیتون جو فصل ڪامياب آهي ۽ ان ۾ وڌيڪ پيدائش ڏئي ٿو.

پوکي جون مدون:

1. هڪ بهار جي موسم فيبروري کان مارچ 2. سرءُ جي موسم آگسٽ کان سيپٽمبر.

زمین جي تیاری ۽ کڏا تیار ڪرڻ:

باغ لاءِ زمين کي هر هٿي ڪيٽ سان سنوت ۾ آڻي 30x30 جي مفاصلي تي اڍائي فوٽ اونها ۽ اڍائي فوٽ ويڪرا کڏا کوٽجن. جنهن ۾ ٻه حصا لتياسي مٽي ۽ هڪ حصو گريل سٽرل وٽاڻ جو پاڻ چڱيءَ طرح ملائي کڏن کي پرڇي ۽ هر کڏي ۾ ڪاٺ جو ڪلو يا ڪانو ماپ آهر نشان طور لڳائجي ته جيئن چڪيءَ لڳائڻ وقت نشان ظاهر ٿئي ۽ قطار سڌي بيهي.

هي سڀ ڪم چڪيون لڳائڻ کان هڪ مهينو اڳ ڪجي. انهيءَ وچ ۾ کڏن کي پاڻي ڏجي ته جيئن مٽيءَ ۾ ملايل پاڻ گرمي ڇڏي ٿڌو ٿي وڃي ۽ مٽي به کڏي ۾ جمبي وڃي. تنهن کان پوءِ رهيل مٽي کڏن ۾ وجهي کڏا لتاڙي پري ڇڏجن.

جنسون (Varieties):

زیتون جون مختلف علائقن ۾ مختلف جنسون ڪامياب آهن. جن جا تفصيل هيٺ ڏجن ٿا.
لاڙڪاڻي ضلعي جون مشهور جنسون:

1. رِيالي (Riali):

هن جنس جو وڻ وچولو قد، پن ننڍا سوڙها، وچولو ڇٽو هٽندڙ، ميوو گهگهي نموني، کل نرم لسي، رنگ هلڪو پيلو وزن 50 کان 150 گرام مندائتو فصل وڌيڪ پيداوار ڏيندو آهي. پيداوار 5 کان 7 مڻ ۽ مارڪيٽ ۾ ملهه سٺو آهي.

2. لوڪل سنڌي (Local Sindhi Larkana):

هن جنس جو وڻ رِيالي ۽ ٿڌاراميءَ کان قد ۾ ڊگهو ٿئي ٿو. ۽ سندس ڦهلاءَ ۽ ڇٽو (Spreading) به وڌيڪ آهي. سندس پن ننڍو ۽ سنهو وچ تي ويڪرو ٿئي ٿو ۽ آخر ۾ سوڙهو هوندو آهي. وڻ ۾ تارين جو تعداد گهٽ هوندو آهي. تڙ جي پڪيڙ وچولي هوندي آهي. شاخن ۾ ميوو جدا جدا جهليندو آهي.

زیتون شڪل ۾ دلِي يا گهگهي نموني يعني هيٺان ويڪرو ۽ مٿي ڳچيءَ ۾ سوڙهو هوندو آهي. ميوو جو وزن 50 کان 100 گرام، ڪاٺ ۾ منو، ذاتقيدار ڳر ۾ بچ گهڻو هوندو اٿس کل جو رنگ سائي کان پيلو، مٿاڇرو لسو هوندو اٿس.

پيدائش 4 کان 5 مڻ في وڻ لهندو آهي. مارڪيٽ ۾ ملهه تمام سنو ملندو آهي. هي لاڙڪاڻي جي تمام ڪامياب جنس آهي.

3. تڌارامي (Thadha Rami):

هن جنس جو وڻ ٻين سڀني کان وڌيڪ گهاٽو ڇتو هٿندو آهي. ٻن ڏکها ۽ ويڪرا چوٽيءَ ۾ سوڙها ٿين ٿا. ميوو جڳهيتين ۾ ٻه ٽي ٽي ٽارين ۾ جهليندو آهي. هن جو ميوو اٽڪل 400 گرام تائين ڏٺو ويو آهي. گل ۾ سخت، رنگ گهرو سائو ۽ ڏانڦي ۾ کٽو ٿيندو آهي. ٻنهي مندن اونھاري ۽ سياري ۾ فصل هڪجهڙو ڪٺندو آهي. ميوو کي گهڻي سرديءَ ۾ ڪوڙھ جو مرض لڳندو آهي. تنهن ڪري خاصيت خراب ٿي پوندي اٿس، پيداوار 3 کان 5 مڻ في وڻ ڏيندو آهي.

ڪراچي، حيدرآباد، سکر ۽ خيرپور ڊويزن جون جنسون: مائٽو، گولو، شملو جنسن کان سواءِ ننڍي پيماني تي ميهو، ڪريلو، ونگو، سرخو گول، سفيدو، چتريدار، رضاني، اله آبادي، فيصل آبادي، ۽ بنا بچ واريون جنسون پوکيون وڃن ٿيون.

چڪين لڳائڻ جي مند (Season of Transplanting):

چڪين لڳائڻ لاءِ بهار جي موسم يعني 15 فيبروري کان مارچ ۽ سرءُ ۾ جولاءِ کان سيپٽمبر وارا مهينا موزون آهن. چڪيون کڏن ۾ لڳائڻ لاءِ ڪاٺيءَ جي جاءِ تي مٽي کوتي سندن اصل مٽيءَ جي چڪيءَ جي نشان تائين سڌيون وهارجن ۽ سندن چوڌاري ڍڪيون ٺاهجن ته جيئن پاڻي سڌي طرح چڪيءَ کي نه لڳي.

پاڻي ڏيڻ جو طريقو (Method of Irrigation):

پاڻي ڏيڻ لاءِ سڌيون ناليون کڏن کان فوت ڏيڍ ٻاهر هٿڻ گهرجن ته جيئن هر هڪ چڪيءَ کي جدا جدا پاڻي ملندو رهي.

شروعات جا ٻه ٽي پاڻي تڪڙا تڪڙا ڏجن. پوءِ اونھاري ۾ ستين ڏينهن ۽ سياري ۾ پندرهن ڏينهن پاڻي ڏيڻ گهرجي ۽ هر وقت ڍڪيءَ جي چوڦير کڏ ڪري گاهه وغيره ڪڍي صاف ڪري نئين سر ڍڪيءَ ٻڌجي. جيئن وڻ وڏا ٿيندا وڃن تيئن سندن چلها ويڪرا ڪرڻ گهرجن ۽ هر مهيني گڏ (Interculturing) ڪرڻ گهرجي. جڏهن وڻ ڦر جهلڻ تي اچن تڏهن انهن جون ناليون ۽ چلها ختم ڪري ٻارا ۽ ناليون اهڙي نموني تيار ڪجن جيئن هر هڪ ٻاري کي جدا جدا پاڻي اچي.

اونھاري ۾ پاڻي پندرهن ڏينهن ۽ سياري ۾ ميهيني بعد ڏيڻ گهرجي. ميوو جڏهن پڄڻ تي اچي ته گهربل پاڻي وقت سر ڏجي ته جيئن ميوو پوري واڌ ڪري، سياري ۾ ٻارهن پاڻي ۽ اونھاري ۾ گهٽ ۾ گهٽ پندرهن پاڻي ڏيڻ گهرجن.

گڏيل پوک (Intercropping):

جيسٽائين وڻ وڏا ٿين تيستائين برسير ۽ ٻيا ڦرين وارا فصل جهڙوڪ گوار، جنتر، چونٺرا وغيره پوکجن، جيڪي زمين کي ٺاڻڙو ڄمڻ مهيا ڪن ٿا.

پاڻ ڏيڻ جو طريقو (Manuring):

زيتون سال ۾ ٻه دفعا ميوو ڏيندو آهي. ۽ سڄو سال منجهس گل ۽ ميوو موجود هوندا آهن. انهيءَ ڪري زمين جي طاقت قائم رکڻ لاءِ وٽان جو پاڻ (Farm Yard Manure) ڏيڻ تمام ضروري آهي.

جولاء مهيني ۾ مڻ کان ڏيڍ مڻ ڊيسي پاڻ في وڻ جي حساب سان زنڪ سلفيٽ (زينگرو-33 سيڪڙو) 150 کان 200 گرام في وڻ ٿڙ کان هڪ فوٽ پري تارين جي پڪيٽ تائين ٻوٽن جي چوڌاري پڪيٽي پوءِ گڏ ڪري ڇڏجي. پاڻي ڏيڻ سان پاڻ ڳرندو رهندو ۽ زمين جي طاقت وڌندي رهندي. سني زمين واري باغ کي هڪ پوري ڏي-اي-پي ۽ هڪ پوري يوريا ڪمزور يا سخت ۽ ڪلرائين زمين واري باغ کي ٻه پوريون نائٽروفاس ۽ هڪ پوري امونيم نائٽريٽ في ايڪڙ جي حساب سان ڏجي. ان لاءِ سمورو ڏي اي پي ۽ يوريا جو اڌ يا ٻه پوريون نائٽروفاس في ايڪڙ آگسٽ مهيني ۾ ڏيڻ گهرجي. جڏهن ته بقايا اڌ پوري يوريا يا اڌ پوري امونيم نائٽريٽ في ايڪڙ نومبر مهيني ۾ ڏجي.

چانگ (Pruning):



چانگ فقط ننڍن وڻن ۾ ڪئي وڃي ٿي. چاڪاڻ ته ان وقت ڪيتريون ئي شاخون هيٺيان ٿڙ مان نڪرن ٿيون ۽ سنهيون ۽ ڊگهيون ٿين ٿيون ۽ ميوي جهلڻ وقت ست سهي ڪو نه ٿيون سگهن. هڪ طرف وڻ جي شڪل ۽ بيهڪ بري لڳي ٿي ته ٻئي طرف وڻن جي وچ ۾ هر ڏيڻ مشڪل ٿيو پوي. تنهن ڪري شروعات ۾ هر سال ننڍن وڻن جون سنهيون تاريون ڪٽجن. وڏن وڻن ۾ جيڪڏهن سڪل تاريون نظر اچن ته اهي اپريل ۽ جولاءِ مهيني ۾ ڪڍي ڇڏجن.

چڪين وڌائڻ جا طريقا (Propagation Methods):

زيتون جون چڪيون هيٺين ريت وڌائي سگهجن ٿيون:
زميني اوڌ/ داب (Ground Layering) ذريعي، هوائي اوڌ/ داب (Air Layering) ذريعي، قلم لڳائڻ (Cuttings) ذريعي ۽ بيج (Seed) ذريعي.

1. زميني اوڌ/ داب (Ground Layering):

هن اوڌ ذريعي چڪين وڌائڻ جو طريقو ڪامياب آهي. اوڌ لڳائڻ لاءِ صحتمند ميوو ڏيندڙ وڻ جو انتخاب ڪجي. جنهن جون تاريون زمين جي بلڪل ويجهو هجن. انهن تارين مان مضبوط ۽ سگهاريون اگر جهڙيون ٿلهيون تاريون اوڌ لاءِ چونڊجن جيڪي ٿوري ٿوري مفاصلي تي هجن. تاريءَ جي وچ واري حصي کان تيز چاقو سان چلي نماڪت ڏيئي ڪل لاهجي. پوءِ اڌ فوٽ زمين ۾ کڏو کڻي ان ڪٽ ڏيڻ واري جاءِ کي کڏي ۾ اهڙي طرح پورجي جو چڪي سڌي بيهي. بغير ڪٽ ڏنل تاري به کڏي ۾ پوري سگهجي ٿي. پر ڪٽ ڏنل تاري جلد پاڙون هڻڻ شروع ڪري ٿي. انهن اوڌن کي تڪڙا تڪڙا پاڻي ڏجن ته جيئن پوريل تاريون جلد پاڙون هڻڻ شروع ڪن. انهيءَ ڪم لاءِ پلاسٽڪ جي ٽوڪرين ۾ مٽي ۽ پاڻ وجهي انهن کي مٽي تختن تي 3 کان 4 فوٽ مٿي رکي تارين کي پوري ۽ پاڻي ڏجي. تقريبن ڇهن هفتن کانپوءِ پوريل چهڪ واري حصي کان پاڙون هڻڻ شروع ڪنديون. جنهن کان پوءِ هر اوڌ کي مٽيءَ واري پوريل حصي کان مٿي ڪنهن تيز چاقوءَ سان هلڪو ڪٽ ڏجي. 15 ڏينهن کانپوءِ ڏسجي ته اها تاري ڪٽ برداشت ڪري ويئي آهي ته پوءِ وري ساڳي جاءِ تي وري ڪٽ ڏجي. اهڙي طريقي سان ان چڪيءَ کي وڻ کان جدا ڪري ڇڏجي.

ان چڪيءَ کي وڻ کان جدا ڪرڻ کانپوءِ 15 ڏينهن ڇڏي ڏجي ته جيئن خبر پوي ته اوڌ مڪمل طور زمين ۾ پاڙون هڻي ويئي آهي يا نه. جڏهن اها پوري پڪ ٿي وڃي ته چڪي مڪمل تيار ٿي ويئي آهي ته پوءِ ان چڪيءَ کي ڪيڏي تيار ٿيل زمين ۾ پوکجي.

2. هوائي اوڌ/داب (Air Layering):



اوڌون وڌائڻ لاءِ هي طريقو به ڪامياب آهي. هن ۾ پهريائين زمين ۾ کڏو کڻي ان ۾ هڪ حصو وٽاڻ جو پاڻ ۽ ٻه حصا لٽيئاسي مٽي وجهي ان کڏي کي پاڻيءَ سان ڀري ڇڏجي. تقريبن هڪ هفتي تائين ان پاڻ ۾ مٽي ملايل کي پاڻي ڏيندو رهجي ته جيئن اهو پاڻ ۾ مٽي پاڻ ۾ چڱيءَ طرح سان ملي وڃن ۽ پاڻ ڳري پنهنجي گرمائش ختم ڪري.

پوءِ وڻ جي وچين حصي جتي شاخون پڪڙيل هجن اتي پينسل جهڙيون تلهيون شاخون چونڊجن. پوءِ هر هڪ ٽاريءَ کي جنهن مان اوڌ تيار ڪرڻي هجي ان ٽاريءَ جي وچ واري حصي وٽ تيز چاقوءَ سان هڪ کان ٻن انچن تائين گول ڪل لاهجي. ۽ ڪل لٽل حصي وٽ ان ڏانڊيءَ کي هلڪو جهڪ ڏجي. پوءِ ان جهڪ ڏنل جاءِ تي پهريان تيار ڪيل مٽي ۽ پاڻ مليل گپ جو هڪ پنوڙو اهڙي طرح رکجي جيئن ڏانڊيءَ کي چوڌاريءَ ڦري اچي. ان بعد ڏهه انچ سٺي جي بوري جو ٽڪر ڏوريءَ سان يا سٺ سان ان کي چڱيءَ طرح ويڙهجي ۽ ٻڌي ڇڏجي.

ٻڌل جاءِ جي مٿان ٻي ٽاريءَ ۾ هڪ ٺڪر جو لوٽو يا پلاسٽڪ جون بوتلون جنهن کي تري ۾ هڪ سنهو سوراخ ڪجي ۽ پوءِ انهن کي ٻڌجي ته جيئن ان مان ڦڙو ڦڙو پاڻي ٻڌل اوڌ جي مٿان ڪرندو رهي ۽ اها ٻڌل مٽي آلي رهي ته جيئن ان ڏنل جهڪ وٽان ٽاري پاڙون ڪڍڻ شروع ڪري. اوڌ لڳائڻ کان ڇهن هفتن جي عرصي کان پوءِ وڻ واري حصي کان لڳل اوڌ کي تيز چاقو سان هلڪو جهڪ ڏجي. وري 15 ڏينهن کان پوءِ اوڌ جو رهيل حصو کڻي وڻ کان ڌار ڪجي ۽ اها تيار ڪيل اوڌ جلد زمين ۾ پوکي ڇڏڻ گهرجي.

نوٽ: هن طريقي سان لڳل اوڌ ۾ مٽي گهٽ هوندي آهي. ان ڪري ان تيار ڪيل چڪيءَ کي جلد پوکڻ گهرجي نه ته چڪي سڪي وڃڻ جو انديشو آهي. هوائي اوڌ/داب (Air Layering) ۾ لوٽي ٻڌڻ کان سواءِ هي طريقو به اڄڪلهه وڌيڪ استعمال ٿئي ٿو ته اوڌ کي لڳايل مٽيءَ جي پنوڙي کي پوليتين ٽيپ سان مضبوطيءَ سان ويڙهي ڇڏجي ته جيئن اندر هوا داخل نه ٿي سگهي. ۽ ان پنوڙي ۾ گهر موجود رهي.



3. قلم ذريعي (Cuttings):

چڪين وڌائڻ لاءِ هي طريقو سولو آهي. هن طريقي ۾ پهريائين 8 فوٽ ڊگهيون ۽ 4 فوٽ ويڪريون ٻاريون ٺاهجن. انهن ٻارن مان گندگاهه ڪڍي صاف ڪري وٽاڻ جو پاڻ وجهي پوءِ زيتون جي وٽن مان آگر جي ٽولهه جيتريون ٽاريون ڪپي انهن جا 8 انچ ڊگها ڏنڊ ٺاهجن. جن ۾ ٽن کان چار اڪيون هجن (قلم تيز

چاقوء سان ڪٽجن ته جيئن چيرجي ۽ زخمي نه ٿي پون. چيريل يا زخمي ٿيل ڏندڻ ڪر جا نه هوندا.

اهي قلم تيار ڪيل ٻارين ۾ 6 انچن جي مفاصلي تي اڳ ۾ ٻارين کي پاڻي ڏيئي پوءِ 3 انچ اونها کوڙجن، انهن کي گرمين ۾ پنجن ڏينهن کان پوءِ ۽ سردين ۾ ڏهن ڏينهن کان پوءِ پاڻي ڏجي. پندرهن ويهن ڏينهن کانپوءِ اهي ڏندڻ مٿئين حصي کان گوڻج ڪڍڻ شروع ڪندا. جڏهن اهي گوڻج وڏا ٿي پوئي جي صورت اختيار ڪن ٿا ته سمجهڻ گهرجي ته چڪي تيار آهي. پوءِ ان چڪيءَ کي ڪڍي زمين ۾ لڳائجي.



4. بچ ذريعي (Seed):

زيتون جون چڪيون بچ ذريعي به تيار ڪري سگهجن ٿيون. پر بچ ذريعي تيار ڪيل چڪين ۾ اصلي خاصيت واري جنس نٿي ملي. انهيءَ ڪري اوڏ ذريعي چڪيون وڌائڻ ئي مناسب طريقو سمجهيو وڃي ٿو.

ميوو جهلڻ (Fruiting):

زيتون جا وڻ ٽن سالن کان پوءِ ميوو جهلڻ شروع ڪن ٿا ۽ ٽيهن کان چاليهن سالن تائين ميوو ڏيندا رهن ٿا.

جنهن کانپوءِ سندن عمر ختم ٿي ويندي آهي. هي سال ۾ ٻه مکيه فصل ڏين ٿا. هڪ فصل سياري جي شروعات يعني نومبر مهيني کان نهڻ شروع ٿئي ٿو جيڪو بهار جي موسم پوري هلي ٿو. ۽ بهار ۾ وري وڻ گل جهلن ٿا. ۽ ٻيو فصل اونھاري جي موسم ۾ برسات جي وقت ملي ٿو. ميوو واري مک عموماً اونھاري واري فصل کي وڌيڪ نقصان رسائي ٿي. ان ڪري ان دوران خصوصي ڌيان ڏيڻ گهرجي.

زيتون جا جيت ۽ بيماريون:

1. ميوو جي مک:



هيءَ مک جڏهن ميوو تيار ٿي وڃي ٿو ته ان جي اندران هن جا بچا ميوو کي خراب ڪن ٿا. جنهن جي بچاءُ ۽ علاج هيٺين ريت ڪرڻ گهرجي.

بچاءُ:

جڏهن زيتون آني جيترا ٿين ته جولاءِ جي مهيني ۾ باغ اندر هڪ ڊبو جنسي قندي جو في ايڪڙ جي حساب سان لڳائي روزانو ڊبي ۾ قاسٽ وارين مکين جو تعداد ڏسجي.

جيڪڏهن ڊبي ۾ ٻن ٽن کان وڌيڪ مکيون هجن ته پوءِ قوهارو ڪرڻ گهرجي. پر جيڪڏهن ان کان گهٽ هجي ته قوهارو نه ڪرڻ گهرجي.

قوهارو يا علاج:

ميوو جي مک لاءِ ڊپٽريڪس 120 گرام کان 150 گرام في 100 لٽر پاڻيءَ ۾ ملائي قوهارو ڪرڻ

گهرجي. پر جيڪڏهن زيتون پچڻ وارو هجي ۽ ميوو جي مک جو حملو هجي ته پوءِ ڊيٽريڪس جي بچاءَ ليزر 250 ملي لٽر في 100 لٽر پاڻيءَ ۾ ملائي ڦوهارو ڪجي. ليزر لڳائڻ سان ٿرڙي ۽ ڪيئن جو ضابطو پڻ ملي ويندو. ان کان سواءِ ٿرائيڪلور فان 200 ملي لٽر پاڻيءَ ۾ ملائي ڏجي.

2. ٿرڙو:

گهڻو ڪري ٿڌي مند ۾ حملو ڪري ٿو، هن جي حملي ۾ گر وارو مرض پڻ ٿي وڃي ٿو.

علاج:

ليزر 250 ملي لٽر يا ڪونفيڊور 80 کان 100 ملي ليٽر في 100 لٽر پاڻيءَ ۾ ملائي ڦوهارو ڪريو.

3. ڪيئنان:

ڪيئنن جون جوان ماديون گلن ڪلڻ وقت گلن تي آنا لاهن ٿيون. جيڪي ڏهن ٻارنهن ڏينهن ۾ ڦٽي ٻچا ڏين ٿا. اهي ٻچا گلن کي ڪائي نقصان ڏين ٿا ۽ ميوو اندر داخل ٿي وڃن ٿا. گهڻو نقصان نومبر، ڊسمبر ۾ ڪري ٿو.



4. ڦٽي:

جڏهن ميوو تيار ٿي ويندو آهي ۽ لهڻ جي ويجهو هوندو آهي. ان وقت هن بيماري جو حملو شروع ٿيندو آهي.

علاج:

ڪاپر آڪسي ڪلورائيڊ 250 گرام يا اسڪور 50 ملي لٽر في ڊرم پاڻيءَ ۾ ملائي چڱيءَ ريت ڦوهارو ڪريو.



5. سو ڪهڙو:

هي بيماري عام طور تي هر باغ ۾ نظر ايندي آهي. شروع شروع ۾ نون گؤنجن کي متاثر ڪري ٿي. پوءِ سڄي وڻ تي حملو ڪري ٿي. هن بيماري جي حملي سبب ڪجهه سالن ۾ وڻ سڪي ويندو آهي.

علاج:

هن بيماري کان بچاءَ لاءِ ڏاڍ ٿين ايمر 250 گرام 100 لٽر پاڻيءَ ۾ ملائي ڦوهارو ڪجي هي ڦوهارو گهٽ ۾ گهٽ ٽي ڀيرا ڪرڻ گهرجن.

ڦوهارو:

باغ ۾ ڦوهاري ڪرڻ لاءِ پاور مشين استعمال ڪجي جيڪا دوا چوٽيءَ تائين پهچائي سگهي. جيڪڏهن دوا صحيح نه پهچندي ته اتي مڪيون ۽ جيت رهجي ويندا ۽ اُتان وري سڄي باغ ۾ پکڙجي ويندا ۽ نقصان جو باعث بڻجندا، جنهن لاءِ پاور اسپريئر استعمال ڪرڻ تمام ضروري

آهي.
ان سان جيئن ۽ مڪين جو مڪمل خاتمو يقيني آهي. انهيءَ سان وڌيڪ پئسو زيان ٿيڻ کان بچي ويندو ۽ ٿوري وقت ۾ جيئن تي ضابطو آڻي سگهيو.

سار سنڀال (Aftercare):

ٻن موسمن ۾ ميوو وٺڻ لاءِ ڄاڻايل سمورين سفارشن تي مڪمل طور عمل ڪيو وڃي ته جيئن پيداوار وڌيڪ لهي ۽ وڌ کان وڌ نفعو حاصل ٿئي. پر جيڪڏهن ٻنهي مندن ۾ محنت ۽ انتظام ڪنهن کان نتو پچي ته پوءِ فقط سياري جو فصل وٺڻ گهرجي.
اونهاري جي فصل جي روڪڻ لاءِ سياري جي آخر ۾ يعني بهار گلن جهلڻ مهل وٺڻ جو پاڻي بند ڪجي ته جيئن گل ۽ ننڍو ميوو سوڪ سبب سڪي چڻي وڃي ۽ اونهاري وارو ڦر نه کڻي.

پيداوار (Yield):

زيتون جو هر هڪ وڻ اٽڪل 500 کان 700 ميوا جهلي ٿو. جن جو وزن اندازا ٻه کان ٽي مڻ ٿئي ٿو. اهڙي طرح سان هڪ ايڪڙ مان 140 کان 210 مڻ ميوو لهي ٿو.

آءِ سي ٽي زرعي توسيعي مرڪز

ڊائريڪٽوريٽ جنرل زرعي توسيع، زراعت کاتو حڪومت سنڌ

ICT Agricultural Extension Services Center, Directorate General Agriculture Extension, Agriculture,
Supply & Prices Department Government of Sindh, Block-F, Shahbaz Building Hyderabad.

Helpline: +92 3111646111 Email: ictagriextensionsindh@gmail.com

www.ictagrisindh.gov.pk